

የሙስሊሞችና የክርስቲያኖች ግጭት፡ ፓልቶክ ደርሶ መልስ

ከጌታቸው ኃይሌ

የካቲት 1 ቀን 2001 (02/08/09) በሁለት ፓልቶክ ውይይት ላይ እንደሳተፍ ተጋብዞ የጠቀሙኝ ሰዓቶች አሳለፍኩ። የመጀመሪያው በግል ሕይወቴ ከደረሰውና ካጋጠመኝ አንዳፍታ ላውጋችሁ በሚል ርእስ ስሌጅ ቢል (ሚኒሶታ) ፳፻ ዓ.ም. ስለአሳተምኩት መጽሐፍ ሲሆን፤ ሁለተኛው ሰሞኑን በኢትዮጵያ ውስጥ በሙስሊሞችና በክርስቲያኖች ኅብረተሰብ መካከል ስለተነሣው አለመግባባት አስተያየቴን ለማሰማትና ለሌሎችም ከዚያው ጉዳይ ጋር ተያይዘው ለሚነሡ ጥያቄዎች መልስ ለመስጠት ነበር። የመጀመሪያውን ግብዣ ሳልግደረደር፤ እንዲያውም ማንም ሊገምተው በሚችል ምክንያት፤ በደስታ ተቀበልኩት፤ ስለሁለተኛው ግብዣ ግን ለምን ከኔ የተሻለ ሰው አትፈልጉም በማለት አመንትቼ ነበር። “እነሱ ተጋብዘው መጥተው ነበር” የሚል መልስ ሳገኝ ግብዣውን በስጋትና በምስጋና ተቀበልኩ። ይቺን አጭር ማስታወሻ የምጽፈው በስጋት ስለተቀበልኩት ስለሁለተኛው ግብዣ ነው።

በማንኛውም ኅብረተሰብ ውስጥ ገዢዎች የሚጠቀሙባቸው ሰውን የሚያቀራረቡና የሚያራርቁ ክሥተቶች አሉ። ሕዝብ ያልተቀበላቸው ገዢዎች ሰው የሚያጣሉትን ነገሮች ይኮተኩቷቸዋል፤ ዘዴው አዲስ ስላይደለ፤ ማብራሪያ አያስፈልገውም፤ ሰውን አጣልቶ የዳኝነት ለመብላት ነው። አገር አስፋፊዎችና ሕዝብ ገምቢዎች ደግሞ ሰው በሚያፋቅሩት ነገሮች ላይ ያተኩራሉ፤ “አንድ ነን እኮ” ሲሉ ይሰማሉ። ግን ሕዝብ በፈቃዱና በፍላጎቱ ያላቋቋመው አስተዳደር ሁሉ፤ አገር አስፋፊም ቢሆን እንኳ፤ በሁለቱም ዘዴዎች የሚጠቀምበት ጊዜ ይኖራል። በተለየ በከፋፍለህ ግዛው ፖለቲካ የተጠቀሙ የቅርብ ተንኮለኛ ገዢዎች የኢጣሊያ ፋሽስቶችና የአሁኖቹ የትግራይ ፋሽስቶች ናቸው። ኢትዮጵያ ውስጥ ሁለቱ ሃይማኖቶች የሚገፋፋቸው ካለ፤ የመቀራረቢያና የመራራቂያ እንዲያውም የግጩት ምክንያት ሊሆኑ የሚችሉ ክሥተቶች ናቸው።

ሃይማኖት የግጩት ምክንያት ሊሆን እንደሚችልና መሆኑንም ከታሪክ እያነበብንና አሁንም ከዜና ዘጋቢዎች እየሰማን፤ “ምንም የለም” ከማለት የሚሻለውና የሚገባን የሚያዋጣውን መፍትሔ መፈለግ ነው። የዛሬውን ግጭት የጫሩት የሚመጣውን ምርጫ የፈሩ ፋሽስቶቹ የትግራይ ገዢዎቻችን መሆናቸውን አንርሳ። አገርን በእሳት ለማጋየት አንድ ሕፃን ልጅ አንዲት ክብሪት ቢጭር እሳቱ ይቀጣጠላል። ማጥፋቱ ግን አንድ የእሳት አደጋ ሠራዊት ሊያሸንፍ ይችላል። ስለዚህ ነው ሳይቀጣጠል በቅጠል የሚባለው። የሁለቱም ወገን የሃይማኖት መሪዎችና ሽማግሌዎች ተነጋገረው ክብሪት ጫራውን ካላሳፈሩት የፈለገውን መስጠት ይሆናል።

በሁለቱ ሃይማኖት ተከታዮች መካከል ስላለው ግንኙነት አስተያየት ስለጥ የአንዱ ሃይማኖት ተከታይ በመሆኔ የማዳላት መልስ የምስጥ የመሰላቸው መኖሩን በማየቴ ትንሽ ቅር ቢለኝም፤ ውይይቱ የተካሄደው ሰላምን በሚፈልጉ ኢትዮጵያውን መካከል በኢትዮጵያዊ ጨዋነት በመሆኑ በደስታና በተስፋ ደርሼ ተመልሻለሁ። በውይይቱም ጊዜ ሆነ ወይም በዚህ ጽሑፍ ሚዛናዊ ለመሆን እንጂ፤ የየትኛው ሃይማኖት ተከታይ መሆኔን የሚያሳዩ ምልክቶችን ለመደበቅ አልተጨነቅሁም። ደግሞስ ከማን ነው የምደብቀው?

ከታሪክ እንደተገነዘብኩት፤ ጉዳዩን የምናየው ከሁለት አቅጣጫ መሆን አለበት፤ በመንግሥትና በሕዝብ ደረጃ። በሕዝብ ደረጃ ሲታይ ከወያኔዎች አገዛዝ በፊት በሙስሊሞችና በክርስቲያኖች መካከል ሊተኝ የሚገባው ነፍስ ያለበት ግጩት ትዝ አይለኝም። ይህን ምስክርነት የምሰጣው እኔ ብቻ ሳልሆን በድር ጭምር ነው። የበድር ኢንተርናሽናል ኢትዮጵያውያን ሙስሊሞች ማህበር ለትግሬ ወያኔ መሪ ለመለስ ዜናዊ ሚያዝያ 1999 (ዓ.ም.) የጻፈው ደብዳቤ እንዲህ የሚል የምስክር ቃል ይዟል። “የመንግስትን ታሪክ ከህዝብ ታሪክ ለይተን ማየት ያለብን በመሆኑ

በኢትዮጵያውያን ሙስሊሞችና ክርስቲያኖች መካከል የከፋ ግንኙነት ነበር ብለን አናምንም።” ኢትዮጵያን የሰላም ሀገር ለማድረግ ተስፋ የሚሰጥ ምስክርነት ነው።

በመንግሥት ደረጃ ግን ችግር ነበረ፤ መንግሥቱ ይለወጥ እንጂ አሁንም አለ። ከእማውቃቸው ሙስሊሞች ውስጥ የኢትዮጵያ የክርስቲያን መንግሥት እንደሚጨቁናቸው ምርጫ አድርገው የሚናገሩ ነበሩ። በውይይቱ ላይም አንዳንድ ሙስሊሞች ከአፄ ዓምደ ጽዮን ዘመነ መንግሥት (1307-1336) ጀምረው ታሪክ እየጠቀሱ ሙስሊሞች በመንግሥት ደረጃ እንዴት ይጨቁኑ እንደነበረ አስረዱ። “ኢትዮጵያ የክርስቲያኖችና የሙስሊሞች አገር ሆና ሳለ ክርስቲያኖቹ የክርስቲያን ደሴት ይሏታል” እያሉ አማረሩ። መቸም ቢሆን ታሪክ የሚጠቀሰው ከሁለት ምክንያቶች ላንዱ ነው—ወይ ለመርታት ወይ መፍትሔ ለመፈለግ። ለመርታት ሲሆን መረቻውን እየደበቁ መርቻው ብቻ ይጠቀሳል፤ መፍትሔ ለመፈለግ ግን በሽታን ለሐኪም የመንገር ያህል ሁሉም ፍርጥርጥ ብሎ ይወጣል።

በምንም ምክንያት ይሁን፣ ፓልቶኩ ላይ የተጠቀሰው ታሪክ በተሟላ መልኩ አይደለም። ጥቅሱ እውነትነት ቢኖረውም ጉደሎ ነው፤ ለማሟላት ያህል፣ ሀገራችን ኢትዮጵያ ክርስቲያኖቹ ጥርቃዎ ጎሳዎችን ሰባስበው የፈጠሯት ሀገር ናት፤ መንግሥቱም፣ ክርስቲያኖቹ ስላቋቋሙት የነሱ መንግሥት ነበረ። ታሪኩ በአንስታይ ጾታ “መንግሥት መሲሐዊት” ይላታል። ክርስቲያኖች ያቋቋሙት መንግሥት “የክርስቲያኖች መንግሥት” ቢሆንና ቢባል ስሕተቱ ከምኑ ላይ ነው? እስቲ እስራኤላውያንና የዓረብ ሀገር ባለሥልጣኖችን ስለራሳቸው መንግሥታት እንጠይቃቸውና ምን እንደሚሉ እንስማቸው?

“ኢትዮጵያ የክርስቲያን ደሴት ናት” ማለትም በሀገሪቱ ውስጥ ሌላ ሃይማኖት ያላቸው ሰዎች አይኖርባትም ማለት ሳይሆን፣ በእነሱ ማህል የክርስቲያን መንግሥት (“መንግሥት መሲሐዊት”) ያለባት ሀገር ናት ማለት ነው። በአንድ በኩል “መንግሥቱ የክርስቲያኖች እንጂ እኛ ሙስሊሞች ድርሻ የለንም” ብሎ፣ ያንን አዳምጠን ሳንጨርስ ወዲያው “የክርስቲያን ደሴት አትበሏት” ብሎ መቆጣት የአስተሳሰብ ቅራኔ ነው። እንዲያውም በዛሬው ዘመን ቢሆን ብዙ ሙስሊሞችና የሌላ ሃይማኖት ተከታዮች ባሉበት ሀገር “መንግሥቱ የክርስቲያኖች ብቻ ነው” ማለት ጨቋኝነትን በይፋ መናገር ነው።

ኢትዮጵያ ውስጥ የክርስቲያን መንግሥት ማቋቋም ራሱን የቻል የማያስወቅስ ታሪክና ሊያስወቅስ የሚችል ችግር አለው። በማያስወቅስ ታሪክ ልጆምርና፣ ኢትዮጵያ በተፈጠረችበት አካባቢ ያሉ መንግሥታት ሁሉ የተፈጠሩት እንደ ኢትዮጵያ ሃይማኖትን መሠረት አድርገው ነው። በሃይማኖት ባህል ላይ ያልተቋቋመ መንግሥት የለም። የኢትዮጵያ ክርስቲያኖችም እንደሌሎቹ አገር ሕዝቦች መንግሥት በማቋቋማቸው ኢትዮጵያን ጥንታዊትና ባለባህል አሰኝተዋታል፤ በበኩላችን ጥንታውያንና የባህል ጌቶች ስላደረጉን እንኮራባቸዋለን።

በማህል ቤት ሌላ ሃይማኖት ገባ፤ እስላም ማለቱ ነው። እስላምን መጤ ሃይማኖት የሚሉ ካሉ፣ ክርስትና ቤት ሠርቶ ኮርቶ በመቶ በሚቆጠሩ ዓመታት በተቀመጠበት አገር መጥቶ ስለገባበት ነው። የቅድሚያ ጉዳይ ነው እንጂ፣ ሃይማኖቶች ኢትዮጵያን ጨምሮ ዓለምን የወረሩት ከአንድ በታ እየመጡ ነው። እስላምን መጤ የሚያሰኘው ሌላም ምክንያት አለው—እንደ ኮሎኒያሊስቶች የባህል ወራሪነት ጠባይ ይታይበታል። የሱዳንን ጥቅር ሕዝብ “ዓረቦች ነን” እንዲሉ እንዳሳሰባቸው እናስታውስ። ክርስትናን ግን አባቶቻችን ኢትዮጵያ ያስገቡት ሃይማኖቱን ከባህሉ አልላቀው እንጂ፣ ከነባህሉ አይደለም። ማለት፣ አባቶቻችን እምነቱን የተቀበሉት በራሳቸው ፊደልና በራሳቸው ቋንቋ ነው። በዚያ ላይ በራሳቸው ሥነ ጽሑፍ ኢትዮጵያዊነት መልክ እየሰጡት በየእኛነት አዳብረውታል።

ሌላ ምሳሌ ላምጣ፤ የኢትዮጵያ ክርስቲያኖች ታላላቆቹን የጥንቶቹን የሃይማኖት አባቶች ለማስታወስ ያህል አንዳንድ ጊዜ ለልጆቻው “ጴጥሮስ”፣ “ጳውሎስ”፣ ወዘተ የሚል ስም ይሰጡ እንደሆነ ነው እንጂ የክርስቲያኑ ሁሉ ስም ከመጽሐፍ ቅዱስ የወጣ አይደለም። ለምሳሌ ጌታቸው

የሚል ስም ያላቸው ክርስቲያኖች እንዳሉ አውቃለሁ። በዚህ አንጻር ሙስሊሞቹ እስልምናን እንዴት እንደተቀበሉት ስናይ ሃይማኖቱን መጤ የሚያሰኝ መጤ ባህል ሲያመጣብን እናገኘዋለን። ኢትዮጵያ አገራችን የቋንቋ ሀብታም ሆና ሳለ፥ ሃይማኖቱ የሚጠናው በዓረቢኛ ነው። የተከታዮቹ ስም ዓረቢኛ እንጂ ኢትዮጵኛ አይደለም። “ዐብደላ” ማለት “ገብረ እግዚአብሔር” ማለት ነው፤ “ሐሰን” ማለት “አማረ” ማለት ነው፤ “ጀሚላ” ማለት “ቆንጆት” ማለት ነው፤ “ሐቢባ” ማለት ውድነሽ” ማለት ነው፤ “ሙሐመድ” ማለት “ገለታ” ማለት ነው፤ “ዓሊ” ማለት “በላይነህ” ማለት ነው፤ “ሰዒድ” ማለት “ደስታ”፤ “ፍሥሐ” ማለት ነው። “አላህ” ማለት “እግዚአብሔር” ማለት ነው። አባቶቻችን “ቢስሚላሂ አርራሕማን አርራሒም” የሚለውን ተከትለው ሲጻልዩ “በስመ እግዚአብሔር መሐሪ ወመስተሣህል” ብለው ተርጉመው ነው። ፈላሻዎች ራሳቸውን ቤተ እስራኤል ቢሉም በሃይማኖታቸው ሳቢያ ዕብራይስ አላመጡብንም። ቋንቋቸው ኢትዮጵያዊ፥ ስሞቻቸው ኢትዮጵያዊ ነው።

ሃይማኖቱን አልብሶ የመጣው ባህል አለያየን፤ አንድ ሰው ስሜ ሐሰን ነው ሲለኝ ሃይማኖቱን ጭምር የነገረኝ ይመስለኛል። የመካከለኛው ምሥራቅ ክርስቲያኖች ሃይማኖታቸውን ሳይቀር የሚማሩት በብሔራዊው ቋንቋ (በዓረቢኛ) እንጂ በራሳቸው በቅብጡ በሱርስት አይደለም። የኢትዮጵያ ሙስሊሞች ግን በባህል ረገድ “የዓረብ ጠረን” አለባቸው። ለዓረብ ሊግ ኢትዮጵያ ውስጥ ቢሮ የከፈቱ ሰዎች በሀገሪቱ ውስጥ ዓረቦች አሉ ብለው ሳይሆን፥ እንደ ሱዳኖቹ ዓረቦች ሊሆኑ የሚችሉ ሙስሊሞች አሉ ብለው በመገመት ነው።

ወደታሪክ እንመለስና፥ በክርስቲያን መንግሥት እስላም ገብቶ ተከታዮች ሲያበዛ ነገሥታቱ አገዛዛቸውን በመሰላቸው መንገድ ማስተካከል ነበረባቸው። ያደረጉትም እንዲህ ነበር፤ አብዛኛው ሕዝብ የእስልምና ተከታይ በሆነበት አገር ሁሉ ነገሥታቱ የበላይነቱን ለራሳቸው ይዘው የውስጥ አስተዳደራቸውን ሙሉ በሙሉ ለቀቁላቸው። ስለዚህ በራሳቸው ኢማም ይገዙ ጀመር። ይኸ ዓይነት አገዛዝ ሙስሊሞቹን ዜጎች ሊያጠግባቸው ይገባ ነበር ወይስ አልነበረም? እስቲ በእነሱ ዘመን ሆነን ትክክለኛ ፍርድ እንፍረድ፤ ይህ ዓይነት አገዛዝ አያጠግብም የሚል ካለ፥ አማራጩ ምን መሆን ነበረበት? በዚያ ዘመን እስልምና የነገሠበትን ሀገር ይገዙ የነበሩ ባለ ሥልጣኖች በጥጋቸው ለሚኖሩ ክርስቲያን ዜጎቻቸው ይፈቅዱላቸው የነበረው መብት ምን ነበር? ብርቱካንን ከብርቱካን ጋር ማስተያየት ይገባል ብዬ ነው።

እስልምና በነገሠበት ሀገር ያሉ ክርስቲያኖች አቅመ ቢሶች ስለሆኑ፥ ብዙም አይጠይቁም ብዙም አይሰጣቸውም ነበር። እኛ ዘንድ ግን ቀይ ባሕር ዳርቻ የነሱ መስፈሪያ ስለነበረ፥ በዓረብ ሀገር የሚመረትና ወደዚያ የሚመጣም የሌላ አገር የእንዱስትሪ እቃ፥ በተለያም የጦር መሣሪያ፥ በቀላል መንገድ ስለሚያገኙ ነገሥታቱ በመጠኑላቸው መብት ሊወሰኑ አልፈለጉም። ሌላ ምን ይጨመርልን ይሉ ነበር? መልሱን አንድ ሙስሊም ጠያቂ በጠቀሰው በአፄ ዓምደ ጽዮን ታሪክ ውስጥ እናገኘዋለን።

ዓምደ ጽዮን የሚባለው የኢትዮጵያ ንጉሥ ትዕቢተኛውና ዲክቴተሩ የከሐዲዎቹ ንጉሥ ራሱን ከፍ አድርጎ በፈጣሪው ላይ እንደ ተመካው እንደዲያብሎስ መክዳቱን ሰማ፤ (ዲያብሎስ፥) “እንደ ልዑል (እግዚአብሔር) እሆናለሁ” እንዳለው፥ ሰብረዲን የሚባለው የከሐዲዎች ንጉሥም ራሱን ከፍ አድርጎ በጌታው በዓምደ ጽዮን ላይ ትምክህተኛ ሆኖ፥ “የመላይቱ ኢትዮጵያ ምድር ንጉሥ እሆናለሁ፤ ክርስቲያኖችንም በ(ሃይማኖቱ) ሕግ (አስገብቼ) እገዛቸዋለሁ፤ ቤተ ክርስቲያኖቹን አወድማቸዋለሁ” አለ። በዚህ ቃሉ መሠረት፥ ተነሥቶ ዘመተ፤ ከክርስቲያኖች ምድር ደርሶ ቤተ (ክርስቲያን) አቃጠለ፤ ክርስቲያኖቹን ገደላቸው፤ የተረፉትን ወንድንም ሴቱንም ማርኮ ከሃይማኖቱ አስገባቸው። ከዚያ በኋላ፥ “በኢትዮጵያ ብሔሮች ላይ የጽዮን ንጉሥ (ዓምደ ጽዮን) ገዢዎች እንደሚሾም እሾምባቸዋለሁ” አለና፥ ገዢዎች (መኳንንት) እና መሳፍንት ሾመ፤ በዳሞት ላይ አንድ መስፍን፥ በወረብ ላይ አንድ መስፍን፥ . . .

ታሪኩ እንዲህ እያለ ብሔሮቹንና የሾሙባቸውን ሰዎች ማዕርግ መዘርዘሩን ይቀጥላል፤

ወጊ፥ አላማሌ፥ ፈጠጋር፥ እንደገብጠን፥ ሽሜ፥ ሙገር፥ ግራርያ፥ ጽላልሽ፥ ከተታ፥ ወግዳ፥ ሰርማት፥ ክልአት፥ ጽሕጋ፥ ተጉላት፥ ምድረ ዝጋ፥ መንዝ፥ አምሐራ፥ ሰገራት፥ አንጎት፥ ቅዳ፥ ማእከለ ተዋዛት፥ ማእከለ ባሕር፥ እንደርታ፥ በጌምድር፥ ጉጉም፥ መድረስ ከማይችልበት (ብሔር) ሳይቀር በምድረ ኢትዮጵያ ሳይሾምበት የቀረ ምድር አልነበረም። ግን እግር ራስ፥ ምድርም ሰማይ፥ ሎሌ ጌታ አይሆኑም፤ ያ ከሐዲ የተናዳሬ እባብ (አፍአት) እና የመርዛም እባብ (ቃግሰማ) ልጅ የሌሎች፥ የሰይጣን ዝርያ ግን የዳዊትን ዙፋን ተመኝቶ፥ “በጽዮን እኔ እነግሳለሁ” አለ። እንደ አባቱ እንደ ዲያብሎስ ትዕቢት በልቡ ገብቶ፥ “አብያተ ክርስቲያኑን የሙስሊሞች መስጊድ አደርጋቸዋለሁ፤ ክርስቲያኑን ንጉሥም ከነሕዝቡ ወደ ሃይማኖቱ ሕግ አስገባውና ከገዢዎቹ አንዱ አደርገዋለሁ፤ አልሰልምም ካለ፥ የግመል ጠባቂ እንዲያደርጉት ወርጅሕ ለሚባሉ ከብት እረኞች እዳርገዋለሁ። የንጉሡን እቴጌ ንግሥት ገና መንግሥት ወፍጮ አስፈጫታለሁ። መዲናውን መርዳዬን መዲናዬ አደርጋታለሁ።

ንጉሡ ይኸን ሰምቶ በቁጣ ጦርነቱን ከማወጃ በፊት የተባለው እውነት እንደሆነ ለማረጋገጥ ፈልጎ፥ መጀመሪያ ዐመፀ ወደተባለው ወደ አዳሉ ንጉሥ ወደ ሰብረዲን መልክተኛ ይልካል፤ ከአመጡለት መልስ ቀርጦትን ያውቀዋል። ታሪኩ እንዲህ ሲል ይቀጥላል፤

ንጉሡ (ዓምደ ጽዮን) የከሐዲውን ንጉሥ ብልግና ሲሰማ ተቆጣ፤ ሰውነቱ በቁጣ ተንቀጠቀጠ። እንዲህ ብሎም ላከበት፤ “ይኸ ስላንተ የምሰማው ነገር እውነት ነው ወይስ አይደለም? የእግዚአብሔርን ቤተ ክርስቲያን አቃጠልክን? ክርስቲያኖችን ገደልክን? የተረፉትንም ማርከህ እንደ አባትህ እንደ ዲያብሎስ ሕግ እንጂ እንደክርስቲያን ሕግ ወደ አልሆነው ወደ (እስላም) ሕግ አስገባሃቸውን? ከአሁን በፊት ወንድምህ ሐቀዲን ትዕይንታይ የሚባል አንድ ትንሽ ሎሌ በወሰደ ጊዜ ያደረግሁትን እኔን አታውቀኝም?” . . .

(ሰብረዲን) ለንጉሡ እንዲህ ሲል ላከበት፤ “(እንግዲን ወዲህ ግብር ለመገበር) መጥቼ ከፊትህ አላደገድግም። ወደኔ የምትመጣ ከሆነም አልፈራም፤ ምክንያቱም፥ በሰይፍ፥ በሾተል፥ በፈረስ፥ በቀስት፥ በጋሻ፥ በጦር፥ በድምቡስ--ማለት፥ በብረት ዘንግ--በዕንጨት ጦር የሚዋጋ፥ ከሠራዊትህ የሚበልጥ ሠራዊት አለኝ። ወደኔ ለመምጣት ከፈለግህ በሰፊው ነዳና ና፤ አለዚያ እኔ መጥቼ እገጥምሃለሁ።

ባጭሩ የግጭቱ ምክንያት ኢትዮጵያን ማን የበላይ ሆኖ ይግዛት የሚለው አስተሳሰብ ነው። ተገንጥሎ ነፃ የመውጣት ነገር እንኳን የለበትም። ሀብቱ ያለው ከደጋው አገር ስለሆነ ፍላጎታቸው እንደወያይዎቹ “እኛ እንበጥቡጠው” ነው እንጂ፥ እንደሞኞቹ እንደሻዕቢያዎቹ “ከባሕር ዳር እንደ ብቅል ተሰጥተን ሰማይ ሰማይ ስናይ እንኑር” አልነበረም። አዲ ዓምደ ጽዮንም አቅም እስካለው ድረስ ከአባቶቹ የወረሰውንና እሱም ያስፋፋውን መንግሥት ለማንም አይለቅም። ዘምቶ መታቸው። ሕዝባዊ መንግሥት እስካልተቋቋመ ድረስ ምክንያቱና ግጭቱ አሁንም ይቀጥላል።

ጥቅሱን ልብ ብለነው ከሆነ፥ አዲ ዓምደ ጽዮንና ኢማም ሐቀዲንም ቀደም ብለው ተጋጭተው ነበር። ከሌላ ምንጭ እንደምናውቀው፥ ቀጥሎ ቀዳማዊ አዲ ቴዎድሮስ፥ አዲ ዘርአ ያዕቆብ፥ አዲ ናኦድ ከኢማሞቹ ጋር ተዋግተዋል። በሰፊው የሚታወቀው ግን የኢማም አሕመድ ኢብን ኢብራሂም አልጋዚ (የግራኝ መሐመድ) እና የአዲ ልብነ ድንግል ግጭት ነው። የግራኝ ዐመፀ ታሪክ ሲነሣ፥ “እንርሳውና ወደፊት እንይ እንጂ፥ ኢማሙ ያወጀው ጂሁድ ነበር” ስል አንድ ሰው ተነሥቶ፥ “ጂሁድ ማለት ትግል ማለት ነው፤ በኢማሙ ጦርነት ጊዜ የተቃጠሉት ቤተ ክርስቲያኖች ዓሥራአንድ ብቻ ናቸው፤ የእስልምና ሃይማኖት ሰው መግደል ይከለክላል” አለን።

መቸም ወደኋላ የሚታየው ያለፈው ስሕተት እንዳይደገም ለማድረግ እንጂ፥ ለበቀል አይደለም፤ ለበቀል ከሆነ ሁሉም ቢላዋውን ይስልና መተላለቁ ይቀጥላል። ጃፓንና አሜሪካ፥ ጀርመንና የቀረው አውሮፓ አብረው ሲሠሩና ዓለማቸውን ሲቀጩ፥ እኛንም ሲመጸውቱ፥ እኛ ከሰብአ ትካትነታችን (primitiveness) አንላቀቅም ካልን፥ የኔ ምክር ነቢዩ “እሳትና ውሐ አቅርቤልሃለሁ

እጅህን ከሚጠቅምህ ላይ አሳርፈው” ያለው ነው። ከአለፈው ለመላቀቅ የምንችለው ለመርታት እየተከራከርን ሳይሆን የሆነውን ተቀብለን ታሪክ ያመጣብንን ስሕተት ለማረምና ለመቀበል ስንዘጋጅ ነው። ምንም እርቶዶክሳዊ ክርስቲያንነቱ ቢሰማኝ፣ ክርስቲያን ያልሆኑ ኢትዮጵያውያን ወንድሞቼና እናቶቼ የክርስቲያን መንግሥት ጥገኞች ሆነው ይኑሩ ልል አልችልም። በዚያው አንጻር ሙስሊም የሆነ ሰው “ተራው የኛ ነው” ቢለኝ አልቀበልም፤ ከተቃዋሚው ጋር እስለፋለሁ።

“ጂሀድ ማለት ትግል ማለት ነው” ማለት የደረሰውን ጉዳት ማቃለል ይሆናል፤ የሚያዋጣው የሆነውን አምኖ ወደፊት ማየቱ ነው። ትግሉ ልጆች ከሜዳ ላይ ወጥተው “ና እንታገል፤ የሚወድቀውና የሚጥለው ይለይ” የሚሉት ዓይነት አይደለም። “ በምንም ምክንያት ወደኋላ ሳናፈገፍግ በአንድነት በእርምጃ እንዝመትበትና ድራሹን እናጥፋው” የሚል የጭካኔ ጥሪ ነው። እርግጥ ሃይማኖቱ ነፍስ መግደል ይከለክላል፤ ግን ተከታዮቹ አንገት ቈርጠው “ነፍሱ እየተቀለበለበች ገሃነም ገባች” እያሉ ራሳቸው የጻፉትን አንብበናል።

በዚያ ጦርነት ኢትዮጵያ የወደመባት ቅርስ መጠን የለውም፤ ኢትዮጵያ ከዚያ ጥፋት እስካሁን አላንሰራራችም። “የተቃጠሉት ወይም የወደሙት ቤተ ክርስቲያኖች ዓሥራአንድ ብቻ ናቸው” ማለትም ወደሰላም የሚመራ ሳይሆን የሚያስቆጣ ይሆናል። ኢየሩሳሌም ያለው አልአቅሳ መስጊድ ቢቃጠልና አንድ ሰው መጥቶ “የተቃጠለው አንድ መስጊድ ብቻ ነው” ሲል ብሰማ እኔን ሙስሊም ያልሆንኩትን እንኳ ሳይቀር ያስቆጣኛል። ደብረ ሊባኖስ፣ አክሱም ጽዮን፣ ደብረ ዳሞ፣ ደብረ ሐይቅ፣ ደብረ ቢዘን፣ መካነ ሥላሴ፣ ደብረ ሣሕል፣ ምሥሐለ ማርያም፣ አትሮንሰ ማርያም፣ ክብርቶ፣ የጣና ሐይቅ ገዳማት፣ የላሊበላ አድባራት በክርስቲያኖቹ ዘንድ እንደ አልአቅሳ መስጊድ ናቸው። የኢማሙ ሙጃሂዲን (ታጋዮች) ደብረ ሊባኖስ ሲደርሱ መነኮሳቱ፣ “የፈለጋችሁን ውሰዱ፤ ቤተ ክርስቲያናችንን ግን እናታችን ናትና እባካችሁ ማሩልን” አሏቸው። ሙጃሂዲኑ ልመናውን ተቀብለውና ተስማምተው ንብረቱን ከወሰዱ በኋላ ዞር ብለው ቤተ ክርስቲያኗን አቃጠሏት። ከመነኮሳቱ፣ ብዙዎቹ “ከእናታችን ተለይተን አንቀርም” በማለት እየዘለሉ ከእሳት ገቡ። ላሊበላን የከብት በረት አድርገውት ነበር። ከክርስቲያኖቹ ወታደሮች አንዱ ተሸሎክሎኮ ገብቶ አንዱን የሙጃሂዲንን መሪ በሾተል የወጋው ከቤተ ክርስቲያን ውስጥ ከሴት ጋር ተኝቶ አግኝቶት ነው። የኢማሙ ዓረቦችና ከነሱ በፊት ኢትዮጵያን የጎበኙ ፖርቱጋሎች የመካነ ሥላሴን ውበት ሲያደንቁ ይኸን የመሰለ ሕንፃ የትም አላየንም ብለዋል። ይህን ሁሉ ታሪክ የጻፈው አንድ ደብተራ ብቻ ሳይሆን ፉቱሕ አልሐበሻን የጻፈው ዓረብ ፈቂህ በሚል ስም የሚታወቀው የኢማሙ ታሪክ ጸሐፊ ጭምር ነው።

አንዲት ጠያቂ ጽላተ ሙሴ ኢትዮጵያ መምጣቷን ተርካ “ሀገሪቱ የእግዚአብሔር ሀገር ብትባል ጥፋቱ ወይም ስሕተቱ ከምን ላይ ነው?” ብላ ጠየቀች። እግዚአብሔር የሚመለከበት ሀገር ሁሉ የእግዚአብሔር ሀገር ነው። ቅዱስ ዳዊትም “ለእግዚአብሔር ምድር በምልአ” (መሬት በመላዋ የእግዚአብሔር ነች) ብሏል። ይኸንን “አልቦ እግዚአብሔር” ከሚሉ ኢአማንያን (Atheists) በቀር ማንም አይክድም። ውዝግብ የሚነሳው “ኢትዮጵያና መንግሥቷ የፈጣሪዎቿ የኦርቶዶክሶቹ ሆና ትኑር፤ የኢትዮጵያዊነት መሠረቱ የኦርቶዶክስ ሃይማኖት ነው፤ ስለዚህ የእግዚአብሔር ሀገር ናት ማለት የእግዚአብሔር ወልድ (የመሲሐ የኢየሱስ ክርስቶስ) ሀገር ናት ማለት ነው” ሲባል ነው። የኢትዮጵያ ሕዝብ ተጠቃልሎ እግዚአብሔርን በሌላ ሃይማኖት ቢያመልከው ኢትዮጵያ የእግዚአብሔር ሀገር መሆኗ ቀሪ ማለት ይቻላል?

ጽላቱ ከአይሁድ ሃይማኖት የተወሰደ መሆኑን ለጊዜው ብንረሳውም፣ ያለንበት ዘመን ብንወደውም ባንወደውም ሃይማኖትና መንግሥት በዓዎጅ የተፋቱበት ዘመን ነው። የፍቺውን ሥርዓት ከፈጸሙት የፖለቲካ ካህናት አንዱ፣ “አገር የጋራ ነው፤ ሃይማኖት ግን የግል ነው” ያሉት አፄ ኃይለ ሥላሴ ናቸው። ይኸን ዓዎጅ ከልብ መቀበል ለጥቂቶቻችን ቀላል አይደለም። “እሱ ሙስሊም ነው፤ እሷ ከተሊክ ናት፤ እነሱ ፕሮቴስታንቶች ናቸው፤ የአባቶቻችንን ባህል ሳያከብሩ እንዴት ኢትዮጵያውያን ሊባሉ ይቻላል?” የምንል አንጠፋም። ኢትዮጵያ የኢትዮጵያውያን ሁሉ ሀገር ነች ማለትን መስማት ለአንዳንድ የኦርቶዶክስ ክርስትና ተከታዮች ከባድ ይሆንባቸዋል ማለት ነው።

የያዙትን መልቀቅ ቀላል አይደለም፤ ይመርራል። ግን ታሪክ የማይፈልጉትን ነገር እንድንቀበል ያስገድዳል። እስጥምቡል ያለቺው ታላቋ አግያ ሴያ ቤተ ክርስቲያን ተወስዳለች፤ ንጥቂያውን ግሪኮች በግድ ተቀብለውታል። አሜሪካኖች ሚስተር አባግን በመምረጥ ግዳታውን በውዴታ ስላለፉት፣ ያለፉበት ሰላማዊው መንገዳቸው ምሳሌ እንደሚሆንን ተስፋ አለኝ። ለምሳሌ፣ አንድ ጠዋት ጋዜጣ ስንገልጥ፣ “ኢትዮጵያ አዲስ መንግሥት አቋቋማች፣ ሼኽ አሕመድ ሐሴይን ፕሬዚዳንት፣ ሼኽ ኢድሪስ ዑመር ጠቅላይ ሚኒስቴር ሆኑ” የሚል ዜና ብናገኝ፣ “ምነው ይኸን ቀን ሳላይ በወሰድከኝ” ብለው የሚያዘኑ ሰዎች እንደሚኖሩ እገምታለሁ። አዲሱ መንግሥት የተቋቋመው በዐመፅ መንግሥት በመገልበጥ ከሆነ፣ ሥጣኑን የያዙት ጳጳሶችም ቢሆኑ አዝናለሁ። በሕዝብ ምርጫ ከሆነ ግን፣ “ሕዝብ ካለ እግዜር አለ፣ የእግዜር ስም ይባረክ” ብዬ ለሚቀጥለው ምርጫ እዘጋጃለሁ። የምዘጋጀው ሼኾቹን ከሥልጣን ለማውረድ እንዳይመሰላችሁ፤ ኢትዮጵያን ካገለገሉ መልሶ ለመምረጥ፣ ከበደሉ ለማባረር ነው። የምንመርጠው የፖለቲካ መሪዎች እንጂ የሃይማኖት መሪዎች አይደለም። በሃይማኖት አይገቡብኝም፤ ለሙስሊሞቹም አያዳሉም።

አርቶዶክሳውያን የፍቺውን ዓዋጅ ከልብ እንዳይቀበሉ የሚያደርጓቸው፣ አንዳንድ ምክንያቶች አሉ፤ የሚያሰጋቸው ሌላ ሃይማኖት ያላቸው ሰዎች መንግሥቱን መጋራታቸው ሳይሆን ሁሉም (ሙስሊሞቹም ሆኑ ሌሎቹ ክርስቲያኖች) እረኛ አልባውን የአርቶዶክስ በግ ስለሚያጋብሱና ወገናቸውን ስለሚቀንሱባቸው ነው። ለዚህም የውጪ ኅይል አለበት ይባላል። ዘመቻው እርግጥ በሕገ ወጥ ወይም ሃይማኖት በማይፈቅደው መንገድ አርቶዶክሶቹን ለማጥፋት ከሆነ አልሞት ባይ ተጋዳይ የሚባለው ይደርሳል። ግን አንድ ምእመን የአባቶቹ ሃይማኖት ሳይስማማው ቀርቶ ወደሌላ ከሄደ የሚሄደው ኢትዮጵያዊነቱ ተጠብቆለት በሰላም ይሸኛል።

ከሚያሰጋቸው ምክንያቶች ሌላው፣ ሙስሊሞቹ ዛሬም የአርቶዶክስ ቤተ ክርስቲያኖችን ያቃጥላሉ፤ ካህናቱን ይገድላሉ። ጃራ የተባለ ሙስሊምና ጀሌዎቹ “እድሜ ዕድሉን ለሰጡኝ ለትግሬ ወያኔዎች” እያሉ ጨርጨር ውስጥ ባለው ደብረ አሰቦ ገዳም ውስጥ የሚኖሩትን መነኮሳት በቢላዋ እንዳረዱቸው አንብበና። ደብረ አሰቦ የተመሠረተችው የዛሬ ሰባት መቶ ዓመት ግድም ነው። በአሁኑ ዘመን አርቶዶክሶቹ ስንት መስጊድ አቃጠሉ? ይኸ ሁሉ መቆም አለበት። ሌላውን ማሰብም እንኳን ባንችል፣ ከሁለቱም በኩል በሚሊዮን የሚቆጠሩ አማንያንን ማጥፋት እንደማይቻል እናስብ። እነዚህ ሰዎች ኢትዮጵያ ውስጥ ለመኖር ኢትዮጵያ ውስጥ አሉ።

ከንጉሡ ዓዋጅ የምረዳው አንድ ኢትዮጵያዊ አንድ የጋራ እና አንድ የግል እምነት ሊኖረው እንደሚገባ ነው። የጋራው እምነት “ኢትዮጵያዊነት” ሲሆን የግሉ እምነት እያንዳንዱ ሰው እግዚአብሔርን የሚያመልክበት ወይም የሚክድበት መርሐ ነው። ይኸን መርሐ ተከትለን ወደሚያደርሰን ቦታ መገሥገሥ አለብን። ይኸንን ከማድረጋችን በፊት ግን ብሔራዊ ወገናችንን ኢትዮጵያዊነት ላይ እንድናደርግ የሕሊና መሐላ ማድረስ ይኖርብናል። የምንለያየው ወደቤተ ጸሎት ስንሄድ ብቻ ነው። ኢትዮጵያዊውን ሁሉ ወገኔ ነው ካልን ሕሊናና ሕግ ተከትሎ የሚገነባው ቤተ ጸሎት (ቤተ ክርስቲያንም ሆነ መስጊድ) ሊያሳስበን አይገባም። የክርስቲያን ሃይማኖት ተከታዮች እየሰለሙ የሙስሊሞቹን ቍጥር ሲያበዙት ክርስቲያኖች ካዘኑ፣ ማዘን የሚገባቸው ከክርስቶስ መድኃኒትነት በመራቃቸው ለእነሱ ነው እንጂ ወገን በማጣት ምክንያት መሆን የለበትም። ጉዳዩ ካሳሰበ ለሃይማኖት መሪዎች ኅላፊነታቸውን ማስታወስ ይቻላል። ሃይማኖት መለወጥ ወገን የማጣት ስሜት ካመጣ ግን ኢትዮጵያዊውን ከልብ አለመወገን ይሆናል። ለማንኛውም፣ የወደፊቱን የሚያውቅ የለም እንጂ፣ በአሁኑ ሰዓት ዓዋጁና ዲሞክራሲ አርቶዶክሶችንም ሆነ የሌላ ሃይማኖት ተከታዮችን የሚጠቅም እንጂ የሚያሰጋ ነገር የለበትም።

በአንድ ማስጠንቀቂያ ልደምድም፣ የማይተማመኑ ባልንጀራዎች በየወንዙ ይማማላሉ የሚባለው እንዳይደርስ ሁለቱም ወገኖች መጠንቀቅ ይኖርባቸዋል። ወገንተኝነት የጋራ ነው፤ አንዱ ወገኔ ሲል ሌላው አዎን እያለ ወገንነቱን ማዘናጊያ እንዳያደርገው ራሱን ይምከር። ሀገር የጋራ የሆነችውን ያህል የሌላው ጠላትም የጋራ ነው፤ የአንዱ ኅብረተሰብ ጠላት የሌላው ኅብረተሰብ ወዳጅ ሊሆን አይችልም። ወዳጅነት የሚጠነክረውና ሰላም የሚሰፍነው እምነት ከሚያሳጣ ሥራ ሲቆጠቡ ነው።